



رئاسة الشؤون الدينية
بالمسجد الحرام والمسجد النبوي

پښتو

بشتو

التَّحْذِيرُ مِنَ الْبِدْعِ

له بدعتونو څخه خبرداری



لیکنه قدرمند شیخ صاحب
عبدالعزیز بن عبد الله بن باز

التَّحْذِيرُ مِنَ الْبِدْعِ

له بدعتونو خخه خبرداری

لِسَمَاحَةِ الشَّيْخِ الْعَلَّامَةِ

عَبْدِ الْعَزِيزِ بْنِ عَبْدِ اللَّهِ بْنِ بَازٍ

رَحِمَهُ اللَّهُ

لیکنه قدرمند شیخ صاحب

عبد العزیز بن عبد الله بن باز

بِسْمِ اللَّهِ الرَّحْمَنِ الرَّحِيمِ

پنځم پیغام:

د رسول الله صلى الله عليه وسلم او نورو میلادونو
د لمانځلو حکم

الحمد لله، والصلاة والسلام على رسول الله وعلى آله
وصحبه ومن اهتدى بهداه.
أما بعد:

ډېری خلکو په وار وار د رسول الله صلى الله عليه وسلم د
میلاد د لمانځلو، په دې جریان کې هغه ته ودریدلو، سلام پرې
ویلو او داسې نورو هغو کړنو په اړه پوښتنې کړي دي چې د
زوکړې د ورځې د تجلیل پر مهال تر سره کیږي.

جواب یې دا دی چې وویل شي: د رسول الله صلى الله عليه
وسلم یا د بل چا د میلاد تجلیلول جایز نه دي؛ ځکه دا په دین
کې نوی رامنځته شوی بدعت دی چې رسول الله صلى الله
عليه وسلم، خلفای راشدینو او نورو صحابه کرامو رضوان
الله علیهم دا کار نه دی کړی، او نه د غوره پېړیو هغو تابعینو
کړی چې په نیکی کې یې دوی پسې اقتدا کړي ده، حال دا چې
هغوی پر سنت تر هر چا بنه پوه وو، او د رسول الله صلى الله
عليه وسلم سره یې بشپړ محبت درلود او له هغه وروسته یې
له هر چا زیاته د هغه د شریعت پیروي کړې ده، او الله تعالی
په خپل مبین کتاب کې فرمایلي:

﴿...وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا...﴾

ژباړه: (او څه چې رسول (الله) درکړي، هغه واخلي او له څه مو چې ایساروي، ترې ایسار شئ)

[الحشر سورت: ۷ آیت] او الله جل جلاله فرمایلي:

﴿...فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ

يُصِيبَهُمْ عَذَابٌ أَلِيمٌ﴾

ژباړه: (...نو هغه کسان چې د هغه له امره مخالفت کوي، له دې څخه دې ووېرېږي چې څه فتنه ور ونه رسي، یا څه دردناک عذاب ورته ونه رسيږي). [النور سورت: ۶۳ آیت]، او الله پاک فرمایي:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ

وَالْيَوْمَ الْآخِرَ وَذَكَرَ اللَّهَ كَثِيرًا﴾

ژباړه: (بېشکه ستاسي لپاره د رسول الله په تابعداري کې بنائسته پېروي شته، د هغه چا لپاره چې د الله او د آخرت د ورځې هیله لري او الله ډېر یادوي). [الأحزاب سورت: ۲۱ آیت]. او الله تعالی فرمایلي:

﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ

اتَّبَعُوهُمْ بِإِحْسَانٍ رَّضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ

تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ﴾

ژباړه: (د مهاجرينو او انصارو لومړني کسان او هغوی چې په ربښتنولی سره په دوی پسې تللي، الله ترې راضي شوی او دوی هم الله نه راضي شوي او (الله) داسې جنتونه ورته تیار کړي چې د هغو لاندې ویالې بهیري تل تر تله به وي په هغو کې، همدا ستر بریالیتوب دی). [التوبة سورت: ۱۰۰ ایت]، او الله تعالی فرمایلي:

﴿...الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا...﴾

ژباړه: (...نن مې ستاسو دین درته پوره کړی، خپل نعمت مې درباندې تمام کړی او همدغه اسلام مې ستاسو د دین په توګه درته غوره کړی دی...). [المائدة سورت: ۳ ایت]. او پدې معنا سره ډیر آیتونه راغلي دي. او له پېغمبر صلی الله علیه وسلم څخه روایت دی چې هغه فرمایلي:

«مَنْ أَحْدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ».

ژباړه: «چا چې زموږ په دېن کې نوي شیان راپیدا کړل چې له (دین) څخه نه وي، هغه مردود دي». یعنې: بېرته پرې ورګرځي او ترې نه منل کیږي. او په یو بل حدیث کې یې فرمایلي:

«عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ مِنْ بَعْدِي، تَمَسَّكُوا بِهَا، وَعَضُّوا عَلَيْهَا بِالنَّوَاجِدِ، وَإِيَّاكُمْ وَمُحَدَّثَاتِ الْأُمُورِ،

فَإِنَّ كُلَّ مُحَدَّثَةٍ بِدْعَةٍ وَكُلِّ بِدْعَةٍ ضَلَالَةٌ».

ژباړه: «تاسې زما او د هدايت موندونکو راشدينو خلفاوو په سنتو ککې منگولې ولگوئ، د ژامي غاښونه پرې کلک کړئ او په دين کې له نويو طريقو راوېستلو ځان وساتئ، ځکه چې (په دين کې) هر نوښت بدعت دی او هر بدعت گمراهي ده». نو په دې دوو حديثونو کې د بدعتونو د رامنځته کولو او پر هغو د عمل کولو په وړاندې سخت خبرداري ورکړل شوی دی.

او د ميلاد د داسې جشنونو جوړول پدې معنى دي چې الله جل جلاله د دې امت لپاره دين بشپړ کړی نه دی، او رسول الله صلى الله عليه وسلم خپل امت ته هغه څه نه دي رسولي چې دوى پرې بايد عمل وکړي، تر دې چې دا وروستي خلک راغلل، نو د الله په دين کې يې هغه څه راوويستل چې هغه يې اجازه نه ده کړې، پدې گومان چې دا کار يې الله تعالى ته نږدې کوي. له شک پرته چې پدې کې لوی خطر او پر الله جل جلاله او د هغه پر رسول صلى الله عليه وسلم اعتراض دی، حال دا چې الله جل جلاله خپلو بندگانو ته دين بشپړ کړی او خپله لورينه يې پرې پوره کړې ده، او رسول الله صلى الله عليه وسلم په ښکاره رسولو سره دين خلکو ته رسولی، او هيڅ داسې لار يې نده پرېښې چې انسان جنت ته رسوي او له دوزخ څخه يې لرې کوي مگر دا چې ورته يې روښانه کړې ده، لکه څنگه چې له عبد الله بن عمرو رضي الله عنهما څخه په صحيح حديث کې روايت دی وايي چې رسول الله صلى الله عليه وسلم

فرمایلي:

«مَا بَعَثَ اللَّهُ مِنْ نَبِيٍّ إِلَّا كَانَ حَقًّا عَلَيْهِ أَنْ يَدُلَّ أُمَّتَهُ عَلَى خَيْرٍ مَا يَعْلَمُهُ لَهُمْ، وَيُنْذِرَهُمْ شَرَّ مَا يَعْلَمُهُ لَهُمْ».

ژباړه: «بېشكه الله تعالى هېڅ پيغمبر ندی لېږلی مگر دا چې پر هغه واجب وو چې خپل امت ته هغه خیر وښايي چې ورته معلوم وي، او له هغه شر څخه يې وويروي چې ورته معلوم وي». مسلم په خپل صحيح کې روايت کړی دی.

او ښکاره ده چې زموږ پيغمبر صلی الله عليه وسلم غوره او وروستی پيغمبر او په پيغام رسولو او نصيحت کولو کې تر ټولو بشپړ دی، نو که چیرته د زیروونو لمانځل د دين هغه برخه وای چې الله پرې راضي کېده، نو خامخا به رسول الله صلی الله عليه وسلم امت ته بيان کړی وی، یا به يې خپل ژوند کې دا کار کړی و، یا به يې صحابه کرامو کړی و. نو کله چې دا کار نه دی شوی معلومه شوه چې له اسلام څخه نه دی، بلکې دا کار له هغو نوښتونو څخه دی چې رسول الله صلی الله عليه وسلم ترې امت وپرولی، لکه په حديثونو کې وړاندې تېر شول. او پدې معنا سره ډیری آيتونه او حديثونه شتون لري.

د علماوو يوې ډلې په پورته ذکر شويو او نورو شواهدو د عمل کولو پر بنا د ميلاد لمانځل غندلي او پر وړاندې يې خپل خبرداری په څرگنده توگه بيان کړی، خو ځينو وروستيو علماوو له دې سره مخالفت څرگند کړی او د منکراتو د نه شتون په صورت کې يې جايز گڼلی؛ لکه د رسول الله صلی

الله عليه وسلم په اړه مبالغه، د ښځو او نارینه وو تر منځ اختلاط، د موسیقۍ د وسایلو کارول او داسې نور چې پاکیزه شریعت یې ردوي، او گومان یې کړی چې دا حسنه بدعتونه دي.

او شرعي قاعده (وایي): هغه څه چې خلک یې په اړه اختلاف لري باید د الله جل جلاله کتاب او د هغه د رسول محمد صلی الله علیه وسلم سنت ته راجع شي، لکه چې الله تعالی فرمایلي:

﴿يَا أَيُّهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا ٥٩﴾

ژباړه: (ای مومنانو! د الله حکم ومنئ! او د رسول ومنئ! او د خپلو چارواکو، نو که په څه کې مو سره شخړه راغله نو الله او رسول ته یې ور وگرځوئ، که (رښتیا) تاسو په الله او د آخرت په ورځ ایمان لرئ، دا غوره او په انجام کې ډېره ښه ده). [النساء سورت: ۵۹ ایت]، او الله تعالی فرمایلي:

﴿وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ ...﴾

ژباړه: (او تاسو چې په څه کې اختلاف کوئ نو پرېکړه یې د الله په لور ده ...) [الشوری سورت: ۱۰ ایت].

موږ دا موضوع - چې: د زوکړې لمانځل دي - د الله تعالی کتاب ته راجع کړه، نو ومو موندل چې د الله کتاب موږ ته امر

کوي چې د رسول الله صلى الله عليه وسلم پيروي په هغه څه کې وکړو چې راتگ يې پرې کړی، او د هغه څه په اړه خبرداری راکوي چې هغه ترې منع فرمايلي. او هغه سپېڅلی ذات مور ته خبر راکوي چې دين يې دې امت ته بشپړ کړی، او د زوکړې دا جشن هغه څه نه دي چې رسول الله صلى الله عليه وسلم راوړی وي او د هغه دين برخه نه وي چې الله تعالی مور ته بشپړ کړی او مور ته يې په اړه د رسول د پيروي امر کړی دی.

او د رسول الله صلى الله عليه وسلم سنت ته مو هم راجع کړ؛ نو ومو نه موندل چې هغه دا کار کړی وي او يا يې پرې امر کړی وي، يا يې صحابه کرامو رضي الله عنهم کړی وي، نو پدې سره پوه شو چې له دين څخه نه دی، بلکې په دين کې نوبت او د اهل کتابو - يهودو او نصاراوو - د اخترونو سره پکې هغوی ته ورته والی دی.

په دې توگه، دا هر هغه چا ته روښانه ده چې لږ بصيرت او د حق بيانولو او پلټنې ته ليوالتيا ولري چې په زوکړو جشن نيول د اسلام له دين څخه نه دي، بلکې دا کار له هغو بدعتونو څخه دی چې په دين کې له ځانه راويستل شوي او الله جل جلاله او رسول يې صلى الله عليه وسلم د پرېښودلو امر کړی او په اړه يې خبرداری ورکړی. او هيڅ عقلمند ته نه ښايي چې د هغو کسانو په ډيروالي دوکه شي چې په ډيری هېوادونو کې پرې جشنونه نيسي، ځکه چې حق د کونکو په زياتوالي نه پېژندل کيږي، بلکې په شرعي دليلونو پېژندل کيږي لکه څنگه چې الله تعالی د يهودو او نصاراوو په اړه فرمايلي:

﴿وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرِيًّا تِلْكَ أَمَانِيُّهُمْ قُلْ هَاتُوا بُرْهَانَكُمْ إِنْ كُنْتُمْ صَادِقِينَ﴾

ژباړه: (او (اهل کتاب) وايي: هېڅکله به جنت ته نه ننوځي پرته له هغو چې يهودي يا نصراني وي، دا د دوی هيلې (غوښتنې) دي، (دوی ته) ووايه: (ای محمده!) خپل دليل راوړئ، که تاسې رښتيني ياست). [البقرة سورت: ۱۱۱ ايت]، او الله تعالى فرمايلي:

﴿وَإِنْ تُطِيعُوا أَكْثَرَ مَنْ فِي الْأَرْضِ خَلَوْا عَنْ سَبِيلِ اللَّهِ...﴾

ژباړه: (او که چېرې ته اطاعت وکړي د هغو کسانو د اکثريت چې په حکمکه کې دي (نو) دوی به تاد الله له لارې نه واړوي...). [الأنعام سورت: ۱۱ ايت].

سربېره پردې، د پېغمبر صلی الله علیه وسلم د زوکړې ډېری دا جشنونه - سره له دې چې بدعت دي - د نورو غندلو وړ شيانو څخه خالي نه دي. لکه د ښځو او نارینه وو اختلاط، د سندرو او موسیقۍ د وسایلو کارول، د الکولو او مخدره توکو څښل، او داسې نورې بدې کړنې. کېدای شي له دې څخه په لویو کارونو کې ښکېل شي، چې هغه لوی شرک دی، کله چې دوی د رسول الله صلی الله علیه وسلم په حق کې افراط وکړي، یا د نورو اولیاوو په حق کې چې سوال ترې وکړي، یا پرې د مرستې غوښتنه وکړي او مرسته ترې وغواړي، او دا باور درلودل چې هغه په غیبو پوهیږي او داسې نورې کفرې چاري چې خلک یې د رسول الله صلی الله علیه وسلم او نورو

هغو خلکو د زوکړې په جشنونو کې کوي چې اوليا يې بلي،
حال دا چې له رسول الله صلى الله عليه وسلم څخه په صحيح
روايت ثابت دي چې هغه فرمايلي:

«إِيَّاكُمْ وَالْغُلُوَّ فِي الدِّينِ، فَإِنَّمَا أَهْلَكَ مَنْ كَانَ قَبْلَكُمْ الْغُلُوَّ فِي
الدِّينِ».

ژباړه: «خبردار اوسئ او ځانونه په دين کې له زيادت
څخه وساتئ، ځکه له تاسو مخکې خلک په دين کې د زيادت
له امله تباه شول». او هغه - عليه الصلاة والسلام - فرمايلي:
«لَا تُطْرُونِي كَمَا أَطَرَتِ النَّصَارَى ابْنَ مَرْيَمَ، إِنَّمَا أَنَا عَبْدٌ،
فَقُولُوا: عَبْدُ اللَّهِ وَرَسُولُهُ».

ژباړه: «زما په ستاينه کې له بريده مه اوړئ لکه
نصاراوو چې د مريمې زوی له بريده زيات وستايلو، بېشکه
زه يو بنده يم؛ نو ووايئ: د الله بنده او د هغه رسول دی».
بخاري په خپل صحيح کې د عمر رضي الله عنه له حديث
څخه روايت کړی.

د حيرانتيا او نااشنا خبرو څخه يوه دا هم ده چې ډيری خلک
دې جشنونو کې د حاضریدو لپاره هڅاند وي او زيار باسي،
دفاع ترې کوي او پر ځای يې له هغه څه نه شاته پاتې کيږي
چې الله پرې واجب کړي دي لکه د جمعي او جماعت
لمونځونو ته حاضریدل، او پدې سره هيڅ سر نه پورته کوي،
او دا فکر هم نه کوي چې کوم لوی ناروا کار يې کړی دی. نو

پدې کې شک نشته چې دا يې د ايمان له کمزورۍ، لږ بصيرت او د هغو گناهونو د زياتوالي له امله دی چې د ډول ډول گناهونو له امله يې په زړونو زنگ راوېستی دی، له الله تعالى څخه د ځان او ټولو مسلمانانو لپاره د سلامتيا سوال کوم.

لډې جملې څخه دا ده چې: ځينې يې فکر کوي د الله رسول صلی الله عليه وسلم د زوکړې د ورځې په جشن کې گډون کوي، لډې امله ورته د هرکلي او هغه سره د مينې لپاره ودريري، چې دا يو تر ټولو لويه باطل او بدترينه ناپوهي ده، ځکه يقيناً رسول الله صلی الله عليه وسلم له قيامت نه وړاندې له خپل قبر څخه نه راوځي او نه له چا سره اړيکې ټينگوي او نه يې غونډو ته حاضريري، بلکې هغه په خپل قبر کې د قيامت تر ورځې پورې استوگن دی، او روح يې په پورته عليين کې د خپل رب سره د عزت په مقام کې دی، لکه چې الله تعالى فرمايلي:

(ثُمَّ إِنَّكُمْ بَعْدَ ذَلِكَ لَمَيِّتُونَ ﴿١٥﴾ ثُمَّ إِنَّكُمْ يَوْمَ الْقِيَامَةِ تُبْعَثُونَ ﴿١٦﴾)

ژباړه: (بيا بېشکه تاسو له دې (ژوند) نه بعد خامخا مړه کېدونکي يئ.

بيا به يقيناً تاسو د قيامت په ورځ ژوندي راپاڅولی شئ).
[المؤمنون سورت: ١٥، ١٦ ايتونه].

او پېغمبر صلی الله عليه وسلم فرمايلي:

«أَنَا أَوَّلُ مَنْ يَنْشَقُّ عَنْهُ الْقَبْرُ يَوْمَ الْقِيَامَةِ، وَأَنَا أَوَّلُ شَافِعٍ، وَأَوَّلُ مُشَفِّعٍ».

ژباړه: «زه لومړی هغه څوک يم چې قبر يې څېړول کيږي او لومړی کس يم چې په قيامت کې به شفاعت کوونکی وي او لومړی هغه کس يم چې شفاعت يې منل کيږي». د هغه د رب له طرفه دې پرې غوره درود او سلام وي.

نو دا دوه کریمه آيتونه، حديث شريف او هغه څه چې د دوی په معنا له آيتونو او حديثونو څخه راغلي دي، ټول پر دې دلالت کوي چې رسول الله صلى الله عليه وسلم او نور مري به له قبرونو څخه د قيامت په ورځ راوځي، پدې خبرې د مسلمانانو د علماوو اجماع ده، چې هيڅ خلاف پکې نشته، نو هر مسلمان ته بنيابي چې دې چارو ته پاملرنه وکړي او له هغه څه نه ځان وساتي چې جاهلانو او ورته خلکو له بدعتونو او خرافاتو څخه راويستلي، هغه چې الله پرې هيڅ دليل نه دی نازل کړی، الله مرسته کوونکی دی، پر هغه مو توکل دی او د هغه له امر پرته له هيڅ چارې بلې ته اورېدل او ځواک نشته.

او په رسول الله صلى الله عليه وسلم درود او سلام چې دی، نو له غوره عملونو څخه دی چې الله تعالی ته پرې نږدې کېدل کيږي او له نېکو عملونو څخه دی لکه چې الله تعالی فرمايلي:

(إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ ءَامَنُوا صَلُّوا عَلَيْهِ وَسَلِّمُوا تَسْلِيمًا ﴿٥٦﴾)

ژباړه: (بېشکه الله (ثنا او صفت وايي) او ملايکي يې درود (دعا کوي) نبي ته، اې هغو کسانو چې ايمان يې راوړی دی! درود ووايست پر هغه (نبي) او سلام (پرې) ووايست په سلام ويلو سره). [الأحزاب سورت: ۵۶ ايت]، او پېغمبر صلی الله عليه وسلم فرمايلي:

«مَنْ صَلَّى عَلَيَّ وَاحِدَةً؛ صَلَّى اللَّهُ عَلَيْهِ بِهَا عَشْرًا».

ژباړه: «چا چې پر ما يو ځل درود وويل، الله تعالى به يې په ملاً اعلیٰ کې لس ځله وستايي». دا په هر وخت کې روا دی، او د هر لمانځه په پای کې پرې تاکيد شوی، بلکې د هر لمانځه په وروستي شهادت کې د علماوو د يوې ډلې په اند واجب دی. او پر مسنونيت يې په ډيری ځايونو کې ټينگار شوی؛ لکه له اذان څخه وروسته، د رسول الله - صلی الله عليه وسلم - له ياد وروسته او د جمعي په ورځ او شپه کې، لکه څنگه چې پرې ډيری حديثونه دلالت کوي.

له الله جل جلاله څخه سوال کوو چې موږ او ټولو مسلمانانو ته په دين کې د پوهې توفيق راکړي، پرې مو ثابت وساتي او دا چې پر ټولو د سنتو د عملي کولو لورينه وکړي او له بدعتونو يې وساتي، بېشکه چې هغه سخي او عزتمند ذات دی. وصلی الله وسلم علی نبينا محمد وعلی آله وصحبه.

بِسْمِ اللَّهِ الرَّحْمَنِ الرَّحِيمِ

شپږم پېغام:

د اسراء او معراج د شپې د لمانځلو حکم

الحمد لله، والصلاة والسلام على رسول الله، وعلى آله وصحبه.

أَمَّا بَعْدُ: له شک پرته چې اسراء او معراج د الله جل جلاله د قدرت له لویو نښانو څخه دي چې د هغه د رسول محمد صلی الله علیه وسلم رښتینولي او د الله تعالی په وړاندې د هغه د مقام عظمت ښيي، همدا رنگه دا د الله جل جلاله د حیرانوونکي قدرت ثبوت او پر ټولو مخلوقاتو یې په پورته والي دلیل دی الله تعالی فرمایلي:

(سُبْحَنَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا حَوْلَهُ لِنُرِيَهُ مِنْ عَائِيَّتِنَا إِنَّهُ هُوَ السَّمِيعُ الْبَصِيرُ) (۱)

ژباړه: (پاک دی هغه ذات چې یوه شپه یې خپل بنده له مسجد حرام نه تر هغه لرې مسجد (اقصی) پورې بوتللو چې د هغه چاپېریال مو برکتی کړی دی، تر څو پر هغه خپلي ځینې نښانې وگورو، په حقیقت کې هماغه د هر څه اورېدونکی او لیدونکی دی). [الإسراء سورت: ۱ ایت].

له رسول الله صلی الله علیه وسلم څخه متواتر روایتونه

راغلي چي هغه اسمانونو ته خپږول شوی، دروازي يې ورته پرانېستل شوي تر دې چې له اووم اسمان څخه تېر شوی او رب يې چې څه غوښتل په اړه يې ورسره خبرې کړي او پنځه وخته لمونځونه يې پرې فرض کړي، په داسې حال کې چې په لومړي سر کې يې پنځوس فرض کړل، نو زموږ پيغمبر صلی الله عليه وسلم به بار بار ورگرځيده او د کمېدو سوال به يې ترې کاوه، تر دې چې پنځو لمونځونه ته يې راکم کړل، خو دا په شمېر کې پنځه او په ثواب کې پنځوس دی؛ ځکه چې نيکي يو په لسه ده، نو الله تعالی لره د هغه په ټولو نعمتونو ستاينه او شکر دی.

دا شپه چې په کې اسراء او معراج شوي، په صحيحو احاديثو کې مشخص شوي نه ده، نه په رجب او نه کومه بله مياشت کې، او هر څه چې يې د مشخص کېدلو په اړه راغلي د محدثينو له انده له پيغمبر صلی الله عليه وسلم څخه ثابت نه دي، او د الله تعالی پدې کې لوی حکمت دی چې له خلکو يې هېره کړې ده، او که چېرته يې مشخص کېدل ثابت شي، نو هيڅ مسلمان ته جايز نه دي چې په عبادت سره يې ځانگړې کړي، يا دا چې ويې لمانځي، ځکه چې رسول الله صلی الله عليه وسلم او صحابه کرامو يې نده لمانځلي او نه يې په کوم عمل سره ځانگړې کړې ده. او که چېرته يې لمانځل روا عمل و نو رسول الله صلی الله عليه وسلم به امت پرې په وينا او يا عمل کولو سره خبر کړی و، او که چېرته داسې کوم څه شوي و نو خامخا به پېژندل شوی او مشهور شوی و او خامخا به صحابه کرامو -رضي الله عنهم- موږ ته رانقل کړی و، ځکه

یقیناً هغوی د خپل پیغمبر صلی الله علیه وسلم څخه هر هغه شی رانقل کړی چې امت ورته اړتیا درلوده او د دین په هیڅ شي کې یې ناغیري نده کړې، بلکې هغوی هرې بڼېګنې ته مخکښ وو، نو که چیرته د دې شپې لمانځل روا عمل و، نو هغوی به په دې کار کې تر ټولو مخکښ وو. او رسول الله صلی الله علیه وسلم خلکو ته د خلکو غوره نصیحت کوونکی و او په پوره توګه یې پیغام رسولی او امانت یې ادا کړی، نو که چیرته د دې شپې تعظیم او لمانځل د الله له دین څخه و نو رسول الله صلی الله علیه وسلم به ترې هیڅ کله غافله شوی نه و او نه به یې پټه کړې وه، نو کله چې داسې څه نه شته، معلومه شوه چې د دې شپې لمانځل او تعظیم د اسلام څخه نه دي، حال دا چې الله تعالی دې امت ته خپل دین بشپړ کړی او نعمت یې پرې پوره کړی، او هر هغه څوک یې غندلی چې په دین کې یې داسې څه راویستلي چې الله تعالی یې اجازه نه ده کړې، الله پاک په خپل مبین کتاب کې فرمایلي:

﴿...الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا...﴾

ژباړه: (...نن مې ستاسو دین درته پوره کړی، خپل نعمت مې درباندې تمام کړی او همدغه اسلام مې ستاسو د دین په توګه درته غوره کړی دی...). [المائدة سورت: ۳ آیت]، او الله جل جلاله فرمایلي:

﴿أَمْ لَهُمْ شُرَكَاءُ شَرَعُوا لَهُمْ مِنَ الدِّينِ مَا لَمْ يَأْذَنْ بِهِ اللَّهُ وَلَوْلَا

كَلِمَةُ الْفَصْلِ لِقُضِيَ بَيْنَهُمْ وَإِنَّ الظَّالِمِينَ لَهُمْ عَذَابٌ أَلِيمٌ ﴿١١﴾

ژباړه: (آيا هغوی لره داسې شريکان دي چې ورته يې د دين داسې احکام جوړ کړي چې الله يې حکم نه دی کړی، او که چيرې د پرېکړې خبره (خُنْدُول) شوي نه وای، خامخا به يې ترمنځ پرېکړه شوې وه او بېشکه د همدې ظالمانو لپاره دروونکی عذاب دی). [الشوری سورت: ۲۱ آيت].

او له رسول الله صلی الله عليه وسلم څخه په صحیحو احادیثو کې د بدعتونو پر وړاندې خبرداری ثابت دی او په صراحت سره ویل شوي چې بدعتونه گمراهي ده، تر څو يې امت د لوی خطر په وړاندې بيدار شي، او له کولو يې تېښته وکړي، لدې څخه یو هغه حدیث دی چې په صحیحینو کې له عائشې رضي الله عنها څخه روایت دی چې رسول الله صلی الله عليه وسلم فرمایلي:

«مَنْ أَحْدَثَ فِي أَمْرِنَا هَذَا مَا لَيْسَ مِنْهُ؛ فَهُوَ رَدٌّ».

ژباړه: «چا چې زموږ په دېن کې نوي شيان راپیدا کړل چې له هغې څخه نه وي، هغه مردود دي». او د مسلم په روایت کې دي:

«مَنْ عَمِلَ عَمَلًا لَيْسَ عَلَيْهِ أَمْرُنَا؛ فَهُوَ رَدٌّ».

ژباړه: «که څوک کوم کار وکړي او زمونږ د دين امر ورباندې نه وي، هغه مردود دی». او په صحیح مسلم کې له جابر بن عبد الله رضي الله عنه څخه روایت دی وايي چې رسول الله صلی الله عليه وسلم به د جمعي د ورځې په خطبه

کي ويل:

«أَمَّا بَعْدَ، فَإِنَّ خَيْرَ الْحَدِيثِ كِتَابُ اللَّهِ، وَخَيْرَ الْهَدْيِ هَدْيُ مُحَمَّدٍ ﷺ، وَشَرُّ الْأُمُورِ مُحَدَّثَاتُهَا، وَكُلُّ بَدْعَةٍ ضَلَالَةٌ».

ژباړه: «اما بعد، بېشکه تر ټولو غوره وينا د الله تعالى کتاب دی، او غوره لارښوونه د پېغمبر صلی الله عليه وسلم لارښوونه ده، او (په دين کې) تر ټولو بد کارونه هغه دي چې نوي وي، او هر بدعت گمراهي ده». نسائي پکې په جيد سند سره اضافه کړي:

«وَكُلُّ ضَلَالَةٍ فِي النَّارِ».

«او هره گمراهي په اور کې ده». او په سننو کې له العرباض بن سارية رضي الله عنه څخه روايت دی وايي چې: رسول الله ﷺ موږ ته داسې ژوره وينا وکړه چې زړونه ترې ورپرېږدېدل او له سترگو او ښکې وبهېدې، نو موږ وويل: اى د الله رسوله! دا خو داسې وعظ دی لکه د خداى په امانۍ کوونکي، نو موږ ته وصيت وکړه، هغه وفرمايل:

«أَوْصِيكُمْ بِتَقْوَى اللَّهِ وَالسَّمْعِ وَالطَّاعَةِ وَإِنْ تَأَمَّرَ عَلَيْكُمْ عَبْدٌ، فَإِنَّهُ مِنْ يَعِشْ مِنْكُمْ فَسِيرَى اخْتِلَافًا كَثِيرًا، فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ مِنْ بَعْدِي، تَمَسَّكُوا بِهَا وَعَضُّوا عَلَيْهَا بِالنَّوَاجِدِ، وَإِيَّاكُمْ وَمُحَدَّثَاتِ الْأُمُورِ، فَإِنَّ كُلَّ مُحَدَّثَةٍ بَدْعَةٌ وَكُلُّ

بَدْعَةٍ ضَالَّةٌ».

ژباړه: «له الله تعالى څخه په ويره، اوريدلو او اطاعت درته وصيت کوم اگر که يو غلام درباندي امير وټاکل شو، يقينا خبره داسې ده چې که په تاسو کې څوک ژوند وکړي نو ډير اختلافات به وويني، نو تاسې زما او د هدايت موندونکو راشدينو خلفاوو په سنتو کلکې منگولې ولگوئ، د ژامي غاښونه پرې کلک کړئ او په دين کې له نويو طريقو راوبستلو ځان وساتئ، ځکه (په دين کې) هر نوبت بدعت دی او هر بدعت گمراهي ده». او په دې معنا سره ډيری حديثونه راغلي دي.

او د رسول الله صلى الله عليه وسلم له اصحابو او ورپسې وروسته له سلفو څخه د بدعتونو پر وړاندې خبرداري او ترې ويړول ثابت دي؛ دا يوازي له دې امله چې په دين کې زياتوالی او داسې يو شريعت رامنځته کول دي چې الله يې اجازه نه ده کړې او د الله تعالى له دښمنانو؛ يهودو او نصاراوو سره پکې ورته والی دی چې هغوی هم په خپل دين کې زيادت کړی و، او داسې نوبت يې پکې راوستی و چې الله يې اجازه نه وه کړې، او ځکه چې لدې څخه په اسلامي دين کې نېمگرتيا لازمېږي، او له بشپړتيا وروسته په نابشپړتيا سره متهم کيږي او دا بڼکاره ده چې پدې کې څومره لوی فساد دی، او دا يو ناوړه منکر او د الله تعالى د دې وينا سره په ټکر کې عمل دی چې فرمايي:

{...الْيَوْمَ أَكْمَلْتُ لَكُمْ دِينَكُمْ...}

ژباړه: (...نن مې ستاسو دين درته پوره كړى...) [المائدة
سورت: ۳ آيت]، او در رسول الله صلى الله عليه وسلم د حديثونو
سره پكې بنكاره مخالفت دى، هغو حديثونو سره چې له
بدعتونو وپرول او ترې په تېښته (امر) كوي.

پدې سره اميد لرم چې كوم څه مو له دلايلو سره ذكر كړل
كافي او د حق پلټونكي لپاره د قناعت وړ وي، چې دا بدعتونه
پرې وغندي؛ يعنې د اسراء او معراج د شپې لمانځل او دا چې
دا عمل له اسلام څخه هيڅ نه دى.

نو دا چې الله تعالى مسلمانانو ته نصيحت او هغه څه بيانول
واجب كړي چې ورته يې روا كړي او تر څنگه يې د علم
كتمان حرام كړى؛ نو ما وپتېله چې خپلو مسلمانانو ورونو ته
د دې بدعت په اړه خبردارى وركړم، كوم چې په پيرى
هېوادونو كې دومره خپور شوى چې ځينې فكر كوي له دين
څخه دى.

له الله تعالى سوال كوو چې د ټولو مسلمانانو حالات سم
كړي، په دين كې پوهه وركړي، مور او هغوى ته پر حق د
منگولو لگولو، پرې تېنگ پاتې كېدلو او د هغه خلاف د هر
څه پرېښودلو توفيق راكړي، هغه د دې واكمن او پرې
ځواكمن ذات دى.

وصلى الله وسلم وبارك على عبده ورسوله نبينا محمد وآله
وصحبه.

بِسْمِ اللَّهِ الرَّحْمَنِ الرَّحِيمِ

اووم پیغام:

د شعبان میاشتې د نیمایي شپې د لمانځلو حکم

الحمد لله الذي أكمل لنا الدين، وأتم علينا النعمة، والصلاة والسلام على نبيه ورسوله محمد نبي التوبة والرحمة.

أَمَّا بَعْدُ: الله تعالى فرمايلي:

(...الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي

وَرَضِيْتُ لَكُمْ الْإِسْلَامَ دِينًا...)

ژباړه: (...نن مې ستاسو دين درته پوره كړى، خپل نعمت مې درباندي تمام كړى او همدغه اسلام مې ستاسو د دين په توگه درته غوره كړى دى...) [المائدة سورت: ۳ آيت]، او الله تعالى فرمايلي دي:

(أَمْ لَهُمْ شُرَكَاءُ شَرَعُوا لَهُمْ مِنَ الدِّينِ مَا لَمْ يَأْذَنْ بِهِ اللَّهُ...)

ژباړه: (آيا هغوى لره داسې شريكان دي چې ورته يې د دين داسې احكام جوړ كړي چې الله يې حكم نه دى كړى...) [الشورى سورت: ۲۱ آيت]. او په صحيحينو كې له عائشې رضي الله عنها څخه روايت دى چې رسول الله صلى الله عليه وسلم فرمايلي:

«مَنْ أَحْدَثَ فِي أَمْرِنَا هَذَا مَا لَيْسَ مِنْهُ؛ فَهُوَ رَدٌّ».

ژباړه: «چا چې زموږ په دېن کې نوي شيان راپيدا کړل چې له هغې څخه نه وي، هغه مردود دي». او په صحيح مسلم کې له جابر بن عبد الله رضي الله عنه څخه روايت دی چې نبي عليه الصلاة والسلام به د جمعي په خطبه کې ويل:

«أَمَّا بَعْدُ: فَإِنَّ خَيْرَ الْحَدِيثِ كِتَابُ اللَّهِ، وَخَيْرَ الْهَدْيِ هَدْيُ مُحَمَّدٍ صَلَّى اللَّهُ عَلَيْهِ وَسَلَّمَ، وَشَرُّ الْأُمُورِ مُحَدَّثَاتُهَا، وَكُلُّ بِدْعَةٍ ضَالَّةٌ».

ژباړه: «أما بعد: د الله تعالى له حمد او ثنا وروسته، بېشکه غوره وينا د الله تعالى کتاب دی، او غوره لارښوونه د پېغمبر صلی الله عليه وسلم لارښوونه ده، او (د دين په چارو کې) بده يې نوي (بدعت) ده او بدعت گمراهي ده». او پدې معنا سره آيتونه او حديثونه ډير راغلي، چې په روښانه توگه دلالت کوي چې الله تعالى دې امت ته دين پوره کړی او خپل نعمت يې پرې بشپړ کړی دی، او هغه مهال يې خپل نبي وفات کړی، کله يې چې په ښکاره او بشپړه توگه خلکو ته دين رسولی او امت ته يې له وينا او کړنو هر هغه څه بيان کړي چې الله ورته روا کړي دي. او رسول الله صلی الله عليه وسلم روښانه کړي چې هر هغه څه چې خلک يې له هغه وروسته په (دين کې) له ځانه راباسي او بيا يې اسلام ته نسبت ورکوي؛ هغه که وينا وي او يا عمل، نو دا ټول بدعت دي او چا چې جوړ کړي پر هغه بېرته مردود دي اگر که دا کار يې په ښه نيت کړی وي، او د رسول الله صلی الله عليه وسلم صحابه کرام او ورپسې د

اسلام علما په دې موضوع پوهېدل، نو بدعتونه يې وغندل او خلک يې ترې ووېرول، دا خبره هر هغه چا ذکر کړې ده چې د سنتو د عظمت او د بدعت د غندلو په اړه يې ليکل کړي دي لکه: ابن وضاح، طرطوشي، أبو شامة او داسې نورو.

له هغو بدعتونو چې ځينو خلکو رامنځته کړي: د شعبان د نيمايي مياشتې د شپې د لمانځلو او د ورځې روژه نيولو بدعت دی، چې په دې اړه هيڅ داسې دليل نشته چې اعتماد پرې وشي، که څه هم د فضيلت په اړه يې ضعيف حديثونه شته خو اعتماد پرې روانه دی.

او هغه څه چې پدې شپه کې د لمانځه د فضيلت په اړه راغلي؛ نو ټول موضوعي دي، لکه څنگه چې ډيری علماوو دې خبرې ته اشاره کړې ده، چې وروسته به يې د ځينو ويناوې راشي ان شاء الله.

پدې اړه د شام او نورو ځايونو د ځينو سلفو آثار هم شته. او هغه څه چې جمهورو علماوو پرې اجماع کړي دا دی چې د دې شپې لمانځل بدعت دی او دا چې د فضيلت په اړه يې کوم حديثونه راغلي ټول ضعيف او ځيني يې موضوعي دي، پدې علماوو کې حافظ ابن رجب په خپل کتاب: (لطائف المعارف) کې دې ته اشاره کړې، او نورو علماوو هم دا کار کړی دی، بل دا چې په ضعيف حديث يوازې په هغو عباداتو کې عمل کيږي چې اصل يې په نورو صحيحو دلايلو سره ثابت شوی وي. او د شعبان د نيمايي مياشتې د شپې لمانځل کوم صحيح اصل نه لري چې سړی پرې د ضعيفه حديثونو له

لاري قناعت وکړي، دا عظيمه قاعده شيخ الاسلام أبو العباس ابن تيمية رحمه الله ذکر کړې ده.

او گرانه لوستونکيه! زه درته پدې مسأله کې د ځينو علماوو ويناوې راوړم، تر څو درسره پدې اړه دليل ولري.

د علماوو -رحمهم الله- پدې اجماع ده چې هغه مسايل چې خلک يې په اړه اختلاف لري، د الله -جل جلاله- کتاب او د رسول الله صلى الله عليه وسلم سنت ته ورگرځول يې واجب دي، نو په هر څه چې دواړو يا يو يې فيصله وکړه همغه شريعت دی چې پيروي يې واجب ده، او څه شی چې د دې دواړو خلاف و نو پرېښودل يې واجب دي، او پدې دواړو کې چې کوم عبادات نه دي راغلي نو هغه بدعت دي او کول يې روا نه دي، دا خو لا پرېږده چې بلنه ورکړل شي او خوښ وگڼل شي، لکه څنگه چې الله تعالى فرمايلي:

﴿يَا أَيُّهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا ۝﴾

ژباړه: (ای مومنانو! د الله حکم ومنئ! او د رسول ومنئ! او د خپلو چارواکو، نو که په څه کې مو سره شخړه راغله نو الله او رسول ته يې ور وگرځوئ، که (رېښتيا) تاسو په الله او د آخرت په ورځ ايمان لرئ، دا غوره او په انجام کې ډېره ښه ده). [النساء سورت: ۵۹ ايت]، او الله تعالى فرمايلي:

﴿وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ...﴾

﴿ژباړه: (او تاسو چې په څه کې اختلاف کوئ نو پرېکړه یې د الله په لور ده...)﴾ [الشوری سورت: ۱۰ آیت]. او الله تعالی فرمایلي دي:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ...﴾

ژباړه: (ای پېغمبره! خلکو ته) ووايه: که تاسې په رښتیا له الله سره مینه لرئ نو زما د پیروۍ لاره غوره کړئ، الله به له تاسې سره مینه وکړي او ستاسې خطاوې به دروځيښي... [آل عمران سورت: ۳۱ آیت]. او الله جل جلاله فرمایلي:

﴿فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا﴾

ژباړه: (نو، نه، قسم دی په رب چې تر هغه نه شي مومنان کېدلی چې خپل منځي شخړو کې دې فیصله کوونکې ونه ټاکي، بیا ستا له پرېکړې په زړونو کې څه خپګان هم ونه مومي او ښه پخه یې ونی. [النساء سورت: ۶۵ آیت]. ډېر آیتونه شته چې همدا معنی لري، او دا د اختلافي مسائلو په اړه اړتیا ده چې قرآن او سنت ته وروګرځول شي او په پرېکړه یې خوښي وښودل شي، او همدا د ایمان غوښتنه او په دنیا او آخرت کې د بندگانو لپاره او د انجام له اړخه غوره دی.

حافظ ابن رجب - رحمه الله - په خپل کتاب (لطائف

المعارف) کې د دې مسألې په اړه - له مخکيني بحث وروسته - فرمايلي:

«د شام تابعينو؛ لکه: خالد بن معدان، مکحول، لقمان بن عامر او نورو به د شعبان د نيمايي شپې درناوی کاوه او پدې شپه به يې په عبادت کې زيار ويسته، او له همغوی څخه يې خلکو فضيلت او تعظيم زده کړی دی، او داسې ويل شوي چې هغوی ته پدې اړه اسراييلي روايتونه رسيدلي و، او کله چې دا خبره په هيوادونو کې د دوی په اړه مشهوره شوه، نو په اړه يې په خلکو کې مخالفت پيدا شو، ځينو يې دا خبره له دوی څخه ومنله او د دوی سره يې د هغې په تعظيم موافقه راغله، چې په دې کې د بصري يوه ډله عابدان او ځينې نور خلک وو، دا خبره د حجاز ډېری علماوو رد کړې ده په شمول د: عطاء، ابن ابي مليکه، او عبدالرحمن بن زيد بن اسلم د مديني له فقهانو رانقل کړې ده، او دا د امام مالک د پيروانو او ځينو نورو وينا ده او ويلي يې دي چې دا ټول بدعت دی.

د شام علماء يې د لمانځلو د طريقې په اړه دوه قوله لري: يو يې داسې دی چې: په جومات کې يې په ډلييزه توگه لمانځل مستحب دي، او خالد بن معدان، لقمان بن عامر او نورو به پکې بنايسته جامې اغوستې، خوشبويي به يې لگوله او رانجه به يې کول او ټوله شپه به يې په جومات کې په قيام تېروله، او اسحق بن راهويه ورسره هم پدې اړه موافق دی. او په جوماتونو کې يې د جماعت سره د دې د ترسره کولو په اړه ويلي چې: دا بدعت نه دی، دا خبره حرب الکرمانې په

خپلو مسائلو کې رانقل کړي ده.

او دویم: په جوماتونو کې د لمانځه، کیسو او دعاگانو لپاره راټولیدل مکروه دي، مگر دا مکروه ندي چې یو سړی په جومات کې ځانته لمونځ وکړي، دا د الاوزاعي وینا ده، چې د شام د خلکو امام، فقیه او د دوی عالم دی، او همدا (حق ته) تر ټولو نږدې نظر دی، «إن شاء الله تعالى». تر دې چې ویي ویل: «د امام احمد څخه د شعبان د نیمایي شپې په اړه کومه وینا نده پېژندل شوې، او د قیام د مستحب والي په اړه یې له هغه څخه دوه روایتونه کيږي: له هغو دوو روایتونو څخه د دوو اخترونو په شپو کې قیام دی چې په (یو روایت کې) هغه په جماعت سره قیام مستحب نه دی گڼلی؛ ځکه چې له رسول الله صلی الله علیه وسلم او د هغه له اصحابو څخه ندي نقل شوی، او په (یو بل روایت کې) یې مستحب گڼلی، ځکه چې عبد الرحمن بن یزید بن الأسود کړی دی، او هغه تابعي دی، نو همدا رنگه د شعبان د نیمایي شپې قیام هم دی چې له رسول الله صلی الله علیه وسلم او صحابه کرامو څخه پکې کوم څه ثابت نه دي، خو د شام د فقهاوو د تابعینو له یوې ډلې څخه پکې ثبوت شته».

د حافظ ابن رجب رحمه الله د خبرو مطلوبه معنی پای ته ورسېده، چې په څرگنده توګه وايي چې له پیغمبر صلی الله علیه وسلم او صحابه کرامو رضي الله عنهم څخه د شعبان میاشتې د نیمایي شپې (د برات شپې) په اړه هیڅ شی ثابت نه دی.

هغه څه چې اوزاعي - رحمه الله - د افرادو لپاره د قيام په اړه انتخاب کړي او ابن رجب چې دا وينا غوره کړې، نو دا قول نا اشنا او کمزوری دی؛ ځکه هر شی چې په شرعي دلايلو يې مشروعيت ثابت نه وي، مسلمان ته روا نه دي چې د الله په دين کې يې نوی له ځان څخه وزیروي، برابره خبره ده که يوازې يې کړی وي او يا په ډله کې، يا دا چې پټ يې ادا کړی وي يا په ښکاره، دليل يې د رسول الله صلی الله عليه وسلم د وينا عموميت دی چې فرمايي:

«مَنْ عَمِلَ عَمَلًا لَيْسَ عَلَيْهِ أَمْرُنَا؛ فَهُوَ رَدٌّ».

ژباړه: «که څوک کوم کار وکړي او زمونږ د دين امر پرې نه وي، هغه مردود دی». او داسې نور دلائل چې د بدعتونو د انکار او د هغوی په وړاندې د خبرداري ښودنه کوي.

او امام ابوبکر طرطوشي - رحمه الله - په خپل کتاب «الحوادث والبدع» کې داسې ويلي:

«او ابن وضاح له زيد بن اسلم څخه روايت کړی وايي چې: موږ له خپلو شيخانو يا فقهاوو څخه هيڅوک ونه موندل چې د شعبان د مياشتې منځنۍ برخې ته يې پاملرنه کړې وي، يا يې د مکحول حديث ته پاملرنه کړې وي، او نه دې شپې ته پر نورو په کوم فضيلت قايل وو».

او ابن ابی مليکه ته وويل شو چې: زياد النميري وايي: «د شعبان د نېمايي مياشتې د شپې اجر لکه د قدر د شپې په څېر دی». هغه وويل: «که مې ترې اوریدلي وای او زما په لاس

کې امسا وی نو مخامخا به مې وهلې و» او زیاد یو قصه ویوونکې و، مقصوده وینا پای ته ورسیده.

او علامه شوکانی - رحمه الله - په «الفوائد المجموعة» کې داسې فرمایلي:

ژباړه: دا حدیث: «ای علي چا چې د شعبان د میاشتي په نیمایي کې د شپې سل رکعت له مونځ وکړ؛ چې په هر رکعت کې فاتحه او: (قل الله احد) لس ځلې ووايي؛ نو الله به یې هره اړتیا پوره کړي»، تر آخره. موضوعي حدیث دی، او دا چې د ثواب په اړه پکې کوم صراحت شوی، نو هر انسان چې تمیز ولري په جعلی توب کې یې شک نه کوي، او رجال یې نامعلوم دي، او په دویم او دریم سند هم روایت شوی چې ټول موضوعي دي او راویان یې مجهول دي. او په: «المختصر»: کې راغلي چې: د شعبان د میاشتي د نیمایي په اړه حدیث باطل دی، او ابن حبان د علي له حدیث څخه چې فرمایي: کله چې د شعبان د نیمایي میاشتي شپه شي نو شپه یې په قیام او ورځ یې په روژه تېره کړئ) ضعیف دی. او په: «اللائل» کې: «د شعبان د میاشتي په نیمایي کې لس ځلې په سورت اخلاص سره سل رکعت له مونځ کول» د اوږدوالي د فضیلت سره چې دیلمي او نورو روایت کړي، موضوعي دی او په درې واړو طریقو کې یې جمهور راویان ناپېژندل شوي او ضعیف دي. وایي: «او دیرش ځلې په سورت اخلاص سره دولس رکعت» موضوعي دی، او «څوارلس رکعت» موضوعي دی.

د فقهاوو یوه ډله د دې حدیث له امله دوکه شوې ده لکه: د

(الاحياء) ليکوال او نور، همدارنگه ځيني مفسرين، او د دې شپې لمونځ - يعنې: د شعبان د نيمايي شپې - په بېلابېلو طريقو روايت شوی، چې ټول يې باطل او جعلي دي، دا د ترمذي د روايت خلاف نه دی چې د عايشې - رضي الله عنها - له حديث څخه اخيستل شوی چې هغه - صلى الله عليه وسلم - بقیع ته تللی، او په نيمه شپه کې د دنيا آسمان ته د رب تبارک و تعالى نزول، او دا چې هغه د بنو کلب (قبيلې) د پسونو د ويښتانو له شمېر څخه زياتو خلکو ته بخښنه کوي، ځکه وينا يوازې پدې شپه کې د دې موضوعي لمانځه په اړه ده. چې د عايشې - رضي الله عنها - دا حديث ضعيف او منقطع دی، لکه څنگه چې د علي حديث دی چې مخکې يې د هغې شپې د لمانځه په اړه يادونه وشوه چې دا لمونځ موضوعي دی، د هغه ضعف له امله چې يادونه يې وشوه» مقصد دلته پای ته ورسيد.

او حافظ العراقي ويلي: «د شعبان د نيمايي مياشتې د شپې د لمانځه په اړه حديث په رسول الله صلى الله عليه وسلم جوړ شوی او پر هغه دروغ ويل دي». او امام النووي په کتاب: (المجموع) کې ويلي: (هغه لمونځ چې د رغائب د لمانځه په نوم ياديږي، چې د رجب د لومړۍ جمعې په شپه د ماښام او ماسخوتن ترمنځه دولس رکعته دی، او د شعبان د نيمايي شپې لمونځ چې سل رکعته دی، دا دوه لمونځونه د غندنې وړ بدعتونه دي، او څوک بايد د (قوت القلوب) او (احياء علوم الدين) په کتابونو کې د دوی د ذکر له امله دوکه نشي ... او نه هم په دوی کې په ذکر شوي حديث، ځکه هغه ټول باطل دي، او په ځينو هغو امامانو بايد څوک دوکه نه شي چې د حکم په

اړه يې مغشوش دي او د مستحب والي په اړه يې څو ورقي ليكلي دي، ځکه هغه پدې کې غلط شوی دی).

او شيخ امام ابو محمد عبدالرحمن بن اسماعيل المقدسي د هغوی د بطلان په اړه يو ارزښتناک کتاب ليکلی، چې ښه او غوره ليکنه يې کړې ده، او پدې مساله کې د علماوو ويناوې زياتې دي او که وغواړو پدې مساله کې ټولې ويناوې دلته رانقل کړو نو خبره به اوږده شي نو، شايد هغه څه چې موږ يې يادونه کړې ده، د حقيقت غوښتونکي لپاره کافي او قانع کوونکي وي.

له پورته آيتونو، احاديثو او د علماوو له ويناوو څخه، د حق غوښتونکي ته روښانه کيږي چې د شعبان د مياشتې د نيمې شپې لمانځل په لمانځه يا نورو شيانو سره، او د هغې ورځې روژه نيول د پيری عالمانو په وينا يو د غندلو وړ بدعت دی، او په پاکيزه شريعت کې هيڅ اساس نلري، بلکې دا هغه څه دي چې د صحابه کرامو - رضي الله عنهم - له دورې وروسته په اسلام کې راپېښ شوي دي، او د حق غوښتونکي لپاره په دې او نورو مواردو کې د الله جل جلاله دا قول بسنه کوي چې فرمايي:

﴿...الْيَوْمَ اكْمَلْتُ لَكُمْ دِينَكُمْ...﴾

ژباړه: (...نن مې ستاسو دين درته پوره کړی...) [المائدة سورت: ۳ ايت]. او پدې معنا سره چې کوم آيتونه او د رسول الله صلى الله عليه وسلم حديثونه راغلي په لاندې ډول دي:

«مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ».

ژباړه: «چا چې زموږ په دېن کې نوښت وکړ، چې له دين څخه نه وي، هغه مردود دی». او کوم حديثونه چې په دې معنا سره راغلي.

په صحيح مسلم کې له ابوهريره رضي الله عنه څخه روايت دی وايي چې رسول الله صلى الله عليه وسلم فرمايلي: «لَا تَخْصُوا لَيْلَةَ الْجُمُعَةِ بِقِيَامٍ مِنْ بَيْنِ اللَّيَالِي، وَلَا تَخْصُوا يَوْمَهَا بِالصَّيَامِ مِنْ بَيْنِ الْأَيَّامِ، إِلَّا أَنْ يَكُونَ فِي صَوْمٍ يَصُومُهُ أَحَدُكُمْ».

ژباړه: «تاسو د جمعي شپه د لمانځه او ورځ يې د روژې لپاره مه ځانگړې کوئ، مگر دا چې په داسې ورځ راشي چې تاسو پکې روژه کيږئ». نو که چيرته دا رواي چې يوه ځانگړې شپه د کوم ډول عبادت لپاره خاص شي، نو د جمعي شپه به د بلې هرې شپې په پرتله ډيره غوره وي؛ ځکه چې د رسول الله صلى الله عليه وسلم د حديث پر بنا يې ورځ تر ټولو غوره ورځ ده چې لمر پرې راځي. نو کله چې رسول الله صلى الله عليه وسلم د دې شپو څخه د يوې شپې د لمانځه لپاره د ځانگړي کولو په اړه خبرداری ورکړی، دا په گوته کوي چې نورې شپې په طريقه اولی سره روا نه دي، او په هيڅ عبادت سره يې ځانگړي کول روا نه دي، مگر دا چې د تخصيص په اړه يې صحيح دليل شتون ولري.

او کله چې د قدر شپه او د رمضان شپې؛ هغه شپې دي چې قیام او زیار ویستل پکې روا دي، نو رسول الله صلی الله علیه وسلم ورته د خلکو پام اړولی او په عبادت سره تېرولو ته یې هڅولي او دا کار یې خپله هم کړی دی، لکه په صحیحینو کې چې له رسول الله صلی الله علیه وسلم څخه روایت دی چې هغه فرمایلي:

«مَنْ قَامَ رَمَضَانَ إِيمَانًا وَاحْتِسَابًا، غُفِرَ لَهُ مَا تَقَدَّمَ مِنْ ذَنْبِهِ، وَمَنْ قَامَ لَيْلَةَ الْقَدْرِ إِيمَانًا وَاحْتِسَابًا، غُفِرَ لَهُ مَا تَقَدَّمَ مِنْ ذَنْبِهِ».

ژباړه: «څوک چې د روژې میاشت د ایمان او ثواب په نیت په عبادت سره تېره کړي پخواني گناهونه به یې وېشل شي، او څوک چې د قدر شپه د ایمان او ثواب په نیت په عبادت تېره کړي، د هغه پخواني گناهونه به وېشل شي». نو که چېرته د شعبان د نیمایي شپه، یا د رجب د لومړۍ جمعې شپه، یا د اسراء او معراج شپه د لمانځلو یا د کوم ډول عبادت لپاره ځانگړې کېده، نو رسول الله صلی الله علیه وسلم به یې په اړه خامخا امت ته لارښوونه کړې وه، یا به یې خپله ځانگړې کړې وه، او که له دې کارونو کوم څه شوي وو نو خامخا به صحابه کرامو -رضوان الله علیهم- امت ته رانقل کړي و او هیڅکله به یې دا خبره پټه نه وه ساتلې، حال دا چې هغوی له پیغمبرانو علیهم السلام وروسته غوره خلک او زیات نصیحت کوونکي دي، او الله تعالی دې د رسول الله صلی الله علیه وسلم د ملگرو څخه راضي شي او هغه له دوی څخه راضي دی.

او تاسو د علماوو له خبرو پوه شوی چې د رجب (بزرګې میاشتې) لومړۍ جمعه د شپې او د شعبان (برات) پنځلسمې د فضیلت په اړه د رسول الله صلی الله علیه وسلم او صحابه کرامو -رضوان الله علیهم- څخه هیڅ شی ثابت نه دی، نو ښکاره شوه چې لمانځل یې په اسلام کې یو نوی رامنځته شوی بدعت دی، او همدا رنگه یې په یو عبادت سره ځانګړې کول د غندلو وړ بدعت دی، همدا رنگه د رجب (بزرګې) د میاشتې اووه ویشتمه شپه، چې ځینې خلک یې د اسراء او معراج شپه ګڼي، په هیڅ عبادت سره یې ځانګړې کول روا نه دي، او د تېرو دلایلو پر بنسټ یې لمانځل هم روا نه دي، دا که چیرته معلومه وي، او دا خو لا پرېږده چې د علماوو د صحیحو ویناوو پر بنسټ نا معلومه ده. او د هغه چا وینا چې وایي: چې هغه د رجب (بزرګې) د میاشتې اووه ویشتمه شپه ده، باطل قول دی چې په صحیحو احادیثو کې هیڅ بنسټ نه لري، او چا څه ښه ویلي:

تر ټولو غوره شیان هغه دي چې په لارښوونو ولاړ وي ... او تر ټولو بد شیان هغه دي چې نوي او بدعت وي.

له الله جل جلاله څخه سوال کوو چې موږ او ټولو مسلمانانو ته په سنتو د منګولو لګولو او پرې ثابت پاتې کېدلو توفیق راکړي، او له هغه څه مو وساتي چې د دې خلاف وي، هغه سخي او مهربان ذات دی.

وصلی الله وسلم علی عبده ورسوله نبینا محمد وعلی آله وصحبه أجمعین.

بِسْمِ اللَّهِ الرَّحْمَنِ الرَّحِيمِ

اتم پیغام:

د منسوب شوي وصیت د دروغوالي په اړه مهم
خبردارۍ

د مسجد نبوي د خادم؛ شیخ احمد

د عبدالعزيز بن عبدالله بن باز له خوا له مسلمانانو څخه هر
هغه چا ته چې دا لولي، الله تعالی دې دوی په اسلام سره
وساتي، او موږ او دوی دې د جاهلانو د تورونو له شر څخه
وساتي، آمین.

سلام علیکم ورحمة الله وبرکاته.

أَمَّا بَعْدُ: ما د مسجد نبوي خادم شیخ احمد ته منسوبه یوه وینا
ولوستله چې سرلیک یې و: (دا له مدینې منورې څخه د نبوي
مسجد د خادم شیخ احمد پیغام دی) چې پکې یې ویلي:

«زه د جمعي په شپه تر ناوخته وینس وم او د قرآن کریم
تلاوت مې کاوه، او د الله تعالی د ښکلو نومونو له لوستلو چې
وزگار شوم د ویده کېدو لپاره چمتو شوم، نو ما داسې یو څوک
ولید چې ځلیدونکی رابنکاره شو، د الله جل جلاله رسول صلی
الله علیه وسلم؛ چا چې مخلوقاتو ته د رحمت په توګه قرآني
آیتونه او شریف احکام راوړي دي، زموږ سردار محمد صلی
الله علیه وسلم، نو هغه وویل: ای شیخ احمد، ما وویل: لږ لږ
یار رسول الله ای د الله تر ټولو عزتمند مخلوقه! نو ماته یې وویل:

زه د خلكو د بدو كړنو له امله خجالت يم، او نشم كولى چې له خپل رب او ملاپكو سره مخ شم؛ ځكه چې له يوې جمعې څخه تر بلې پورې يو لك او شپيته زره كسان په داسې حال كې مړه شول چې اسلام يې نه و راوړى، بيا يې د ځينو هغو گناهونو يادونه وكړه چې خلك پكې بنكيل شوي دي، بيا يې وويل: دا وصيت پر دوى د غالب او زورور ذات له لورې د رحمت په توگه دى. بيا يې د قيامت ځينې علامې يادې كړې، تر دې چې ويې ويل: شيخ احمده! پر دې وصيت يې خبر كړه، ځكه چې دا د تقدير په قلم سره له لوح محفوظ څخه رانقل شوى او چا چې وليكه يا له يو هېواد څخه بل هېواد ته يا يو كور څخه بل كور ته وليږه، په جنت كې به ورته مانۍ ودانه شي، او چا چې ونه ليكه او يا يې و نه ليرې، نو د قيامت په ورځ به زما له شفاعت څخه محروم شي، او چا چې وليكله او فقير و، نو الله به يې غني كړي، كه قرضداره و، الله به يې قرضونه خلاص كړي او يا يې گناه كړې وه، الله تعالى به ده ته او د دې مور او پلار ته د دې وصيت په برکت بښنه وكړي، او د الله تعالى كومو بندگانو چې ونه لېكله نو په دنيا او آخرت كې به مخ تورتورن وي. او درې ځلې يې وويل: و الله العظيم چې دا حقيقت دى، او كه چيرته دې دروغجن وي نو الله تعالى دې له دنيا څخه كافر بوځي، او چا چې رښتيا وگڼله د اور له عذاب څخه به خلاص شي، او چا چې دروغ وگڼله كفر يې وكړ).

دا په رسول الله صلى الله عليه وسلم د دروغو جوړ شوي وصيت لنډيز و،

چې دا په دروغو جوړ شوى وصيت مو څو ځلې له څو

کلونو راپدیکخوا اوریدلی و چې د خلکو په منځ وخت په وخت خپریده، او د عامو خلکو تر منځه پیر خپور شوی و، او په الفاظو کې یې توپیر شتون لري، او په دروغو جوړوونکي یې وایي چې: هغه رسول الله صلی الله علیه وسلم په خوب کې لیدلی او دا وصیت یې ورته کړی، او پدې وروستی خپره شوې نسخه کې چې تا قدر من لوستونکي ته مو وړاندې کړه، دروغجن انسان پکې ادعا کړې چې ده رسول الله صلی الله علیه وسلم هغه مهال ولیده کله یې چې خوب ته چمتووالی نیوه، نو معنا یې دا ده چې هغه په وینه لیدلی!

دې دروغجن په دې وصیت کې د ډیرو شیانو دعوا کړې ده، چې څرګند دروغ او روښانه باطل دي، چې ژر به د دې ویناله لارې ترې خبر درکړم ان شاء الله، او ما په تېرو کلونو کې هم پدې اړه د خلکو پاملرنه راوړلې وه، او خلکو ته مې په ډاګه کړې وه چې دا روښانه دروغ او باطل دي، او کله مې چې دا وروستی خپره شوې نسخه ولیده نو په لیکلو کې متردد وم، ځکه چې بطلان یې ښکاره و او جوړوونکو یې د دروغو لوی جرات کړی و، او ما فکر نه کاوه چې باطلوالی به یې د هغه چا لخوا ومنل شي چې لږ بصیرت یا سالم فطرت ولري. خو ډېری وروڼو خبر کړم چې دا د ډېرو خلکو په منځ کې مشهوره شوې او په خپلو کې یې سره شریکه کړې ده او ځینو یې پرې باور درلود، لدې امله، راته مناسب ښکاره شوه چې زما په څېر خلکو ته اړینه ده چې په اړه یې د بطلان په موخه لیکل وکړي او دا چې دا په رسول الله صلی الله علیه وسلم تړل شوي دروغ دي، تر څو پرې څوک دوکه نه شي. او هر هغه

څوک چې د علم او ایمان خاوند وي، که په دې (خبره/موضوع) غور او فکر وکړي، یا سالم فطرت ولري او د روغ عقل خاوندان وي؛ نو پوه به شي چې دا په ډیرو وجوهاتو دروغ او تور تړل دي.

او ما د شیخ احمد له یو خپلوان څخه د دې دروغجن وصیت په اړه پوښتنه وکړه چې شیخ احمد ته یې نسبت کیږي، نو هغه راته په ځواب کې وویل چې دا په شیخ احمد دروغ ویل شوي او هغه هیڅکله ندي ویلي، او یاد شیخ احمد ډیره موده مخکې مړ شوی، او که فرض کړو چې یاد شیخ احمد او یا بل څوک له هغه څخه لوی کس دعوا وکړي چې هغه رسول الله صلی الله علیه وسلم په خوب کې یا په وینه لیدلی او پدې وصیت سره یې ورته وصیت کړی، نو موږ به په یقیني توګه په ډیرو وجوهاتو سره پوه شو چې دروغ دي، یا دا چې شیطان ورته ویلي، نه رسول الله صلی الله علیه وسلم:

۱- لومړۍ وجه: رسول الله صلی الله علیه وسلم د هغه له وفات نه وروسته په وینه نه لیدل کیږي، او څوک چې له جاهلو صوفیانو څخه ادعا کوي چې هغه په وینه پیغمبر صلی الله علیه وسلم ویني، یا دا چې هغه د زوکړې د لمانځلو محفل ته راځي او دې ته ورته باورونه؛ نو هغه تر ټولو بده تېروتنه کوي او له حده زیات دوکه شوی، او په لویه تېروتنه کې ښکېل شوی، او د کتاب، سنت او د علماوو د اجماع مخالفت یې کړی؛ ځکه چې مړي یوازې د قیامت په ورځ له خپلو قبرونو څخه راوځي، نه په دې دنیا کې. او څوک چې د دې خلاف وایي هغه دروغجن دی، او دروغ یې ښکاره دي، یا دوکه باز

دی چي دوکه شوی او گمراه شوی، هغه حق یې ندی پېژندلی
چې سلفو صالحو پېژندلی و، او د رسول الله صلی الله علیه
وسلم صحابه کرامو -رضوان الله علیهم- او په نیکی کې د
هغوی پیروان پرې و، الله تعالی فرمایلي:

(ثُمَّ إِنَّكُمْ بَعْدَ ذَلِكَ لَمَيِّتُونَ ﴿١٥﴾ ثُمَّ إِنَّكُمْ يَوْمَ الْقِيَامَةِ
تُبْعَثُونَ ﴿١٦﴾)

ژباړه: (بیا له هغه وروسته تاسو هر ورو مړه کېدونکي
یاست.)

بیا به تاسو هر ورو د قیامت په ورځ راپاڅول کیرئ].
[المؤمنون سورت: ۱۵، ۱۶ آیتونه]، او پیغمبر صلی الله علیه
وسلم فرمایلي:

«أَنَا أَوَّلُ مَنْ تَنْشَقُّ عَنْهُ الْأَرْضُ يَوْمَ الْقِيَامَةِ، وَأَنَا أَوَّلُ شَافِعٍ
وَأَوَّلُ مُشَفَّعٍ».

ژباړه: «زه لومړی هغه څوک يم چې قبر یې خپرول
کیري او لومړی کس يم چې په قیامت کې به شفاعت کونکی
وي او هغه کس چې شفاعت یې منل کیري». او په دې معنا
سره ډېری آیتونه او احادیث راغلي دي.

دویمه وجه: رسول الله صلی الله علیه وسلم، د حق پر
خلاف هیڅ خبره نه کوي، نه د خپل ژوند او نه هم د خپلي
مړنې په اړه. او دا وصیت په ډېری وجوهاتو د هغه د شریعت
سره په ډاگه مخالفت لري - کوم چې راتلونکي دي- او هغه

صلی الله علیه وسلم ځینې وختونه په خوب کې لیدل کیږي،
چا چې هغه مبارک په خوب کې ولیده نو هغه یې لیدلی دی.
ځکه چې شیطان د هغه په څېره نه شي ښکاره کېدلی، لکه
څنگه چې په صحیح حدیث کې راغلي دي، خو ټوله خبره د
هغه چا په ایمان، ریښتینولۍ، عدالت، یادداښت، دیندارۍ او
امانت کې ده چې هغه -صلی الله علیه وسلم- یې په خپل شکل
کې لیدلی او یا په بل کې.

که چېرته له رسول الله صلی الله علیه وسلم څخه کوم حدیث
راغلی و چې هغه په خپل ژوند کې ویلي و، خو راویان یې
ثقه، عادل، د ضبط خاوندان نه وي، نو باور پرې نه کیږي او
نه د ثبوت په توګه کارول کیږي، یا دا چې د ثقه راویانو او د
ضبط د خاوندانو له لارې روایت شوی وي خو د هغه چا د
روایت خلاف وي چې له هغه څخه په حفظ کې پیاوړی او ثقه
وي او مخالفت یې په دومره کچه وي چې د دواړو روایتونو
جمع کول ناشوني وي، نو یو به یې منسوخ و چې عمل پرې
نه کېده، او دویم به یې ناسخ و چې عمل پرې کېده، چې دا کار
د هغه د شروطو له امله ممکن و، او که چېرته یې تر منځه
جمع او یا نسخ ممکن نه وه نو د هغه چا د روایت لري کول
واجب دي چې حفظ یې لږ وي، عدالت یې کم، او دا حکم پرې
کول چې دا شاذ دی عمل پرې نه کیږي.

نو د داسې وصیت به څه حال وي چې هغه خاوند یې
نامعلوم دی چې له رسول الله صلی الله علیه وسلم څخه رانقل
کړی او د راوي عدالت او امانتداري هم معلومه نه ده، نو په
داسې حال کې خو حقیقت دا دی چې باید له پامه وغورځول

شي او هيڅ پاملرنه ورته ونه شي، حتی که هيڅ شی يې د شريعت سره په ټکر کې نه وي، دا خو لا پريږده چې پيری داسې څه پکې دي چې بطلان يې په گوته کوي او د الله په رسول صلی الله عليه وسلم د دروغو تړل شوی وصيت دی او داسې يو قانون پکې دی چې الله جل جلاله يې اجازه نه ده ورکړې؟

او رسول الله صلی الله عليه وسلم فرمايلي:
 «مَنْ قَالَ عَلَيَّ مَا لَمْ أَقُلْ؛ فَلْيَتَّبِعُوا مَقْعَدَهُ مِنَ النَّارِ».

ژباړه: «چا چې پر ما داسې يو څه وويل چې ما نه وي ويلي؛ نو په دوزخ کې دې خپل ځای وټاکي». او په دروغو د دې وصيت جوړونکي په رسول الله صلی الله عليه وسلم هغه څه ويلي چې هغه نه دي ويلي، او په بنسکاره توګه جدي دروغ يې پرې ويلي، نو که په بېره توبه ونه باسي او خلک بېرته د دې وصيت له دروغولي خبر نه کړي چې په رسول الله صلی الله عليه وسلم يې ويلي دي، نو شک نشته چې په لويه پيمانه د دې خطرناک گواښ مستحق او حقدار شي! ځکه څوک چې په خلکو کې دروغ خپروي او دين ته يې نسبت ورکوي؛ د هغه توبه تر هغه وخته پورې نه قبلېږي چې هغه دروغ بنسکاره نه کړي او خلکو ته يې په ډاګه نه کړي، ترڅو خلک پوه شي چې دروغ دي او بېرته ترې وګرځي، او دا دروغجن خپله دروغولي اعلان کړي، الله تعالی فرمايلي دي:

(إِنَّ الَّذِينَ يَكْتُمُونَ مَا أَنزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا

بَيَّنَّهُ لِلنَّاسِ فِي الْكِتَابِ أُولَئِكَ يَلْعَنُهُمُ اللَّهُ وَيَلْعَنُهُمُ
 اللَّعْنُونَ ﴿١٥٩﴾ إِلَّا الَّذِينَ تَابُوا وَأَصْلَحُوا وَبَيَّنُّوا فَأُولَئِكَ أَثُوبٌ عَلَيْهِمْ
 وَأَنَا التَّوَّابُ الرَّحِيمُ ﴿١٦٠﴾

ژباړه: (بېشکه کوم کسان چې زموږ نازلي کرل شوي
 روښانه لارښوونې او هدايات پتوي پس له هغه چې موږ هغه
 خلکو (بني اسرائيلو) ته په کتاب (تورات) کې روښانه کړل،
 دا هغه کسان دي چې الله پرې لعنت وايي او لعنت ويونکي
 (ملايکي، انسانان، پېريان او نور مخلوقات) هم پرې لعنت
 وايي.

مگر هغه کسان چې توبه يې وويستله (له شرکه او پتولو د
 نعمت څخه) او ځانونه يې جوړ (اصلاح) کړل او (هغه څه
 يې چې پتول) هغه يې بيان کړل، نو دا هغه کسان دي چې زه
 به ورته بخښنه وکړم او زه ښه توبه قبلوونکی، هميشه رحم
 کوونکی يم). [البقرة سورت: ۱۵۹، ۱۶۰ ايتونه]، نو، الله
 تعالى په دې مبارک آيت کې په ډاگه کړې: څوک چې له حق
 څخه يو څه پټ کړي، توبه يې نه صحيح کيږي مگر له
 سموننډيا او ښکاره کولو وروسته، او الله تعالى خپلو بندگانو ته
 دين بشپړ کړی او خپل نعمت يې پرې د رسول الله صلی الله
 عليه وسلم په ليرلو او د هغه شريعت په بشپړولو سره پوره
 کړی دی چې الله تعالى يې ورته وحې کړې ده او هغه وخت
 يې وفات کړی چې دين يې ورته بشپړ او ښکاره کړی، لکه
 څنگه چې الله تعالى فرمايلي دي:

(...الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي
وَرَضِيتُ لَكُمُ الْإِسْلَامَ دِينًا...)

ژباړه: (...نن ورځ مې ستاسو دين درته پوره كړى، خپل
نعمت مې درباندي تمام كړى او همدغه اسلام مې ستاسو د
دين په توگه درته غوره كړى دى...) [المائدة سورت: ۳ ايت].

او د دې دروغجن وصيت جوړونكى په څوارلسمه پيړۍ
كې راغلى، او غواړي چې خلك په يوې نوې عقيدې سره
دوكه كړي، چې په پايله كې به يې هغه څوك جنت ته ځي چې
د هغه پر دين عمل وكړي، او هغه څوك به په جنت حراموي
او اور ته به يې ننباسي چې شريعت يې ونه مني. او غواړي
چې دې وصيت ته له قرآن څخه لوى حيثيت وركړي، ځكه
په اړه يې ويلي چې: چا وليكله او له يو هېواد څخه يې بل ته
وليرله، يا يې له يو كور څخه بل كور ته وليرله؛ نو په جنت
كې به ورته مانۍ جوړه شي، او چا چې ونه ليكله، يا يې ونه
ليرله نو د رسول الله صلى الله عليه وسلم له شفاعت څخه به
محروم شي، دا يو له بدو دروغو څخه دى، او د دې وصيت
په دروغولۍ، د دې د جوړونكي په بې شرمۍ، په دروغ ويلو
يې د لوى جرئت يو له روښانه دلايلو څخه دى؛ ځكه څوك
چې قرآن كريم وليكي او له يو هېواد څخه يې بل ته، يا له يو
كور څخه يې بل ته ليردوي او په قرآن عمل ونه كړي دومره
فضيلت نه شي تر لاسه كولى، نو څنگه به يې د دې تهمت
ليكونكي او له يو هېواد څخه بل هېواد ته ليردونكي ته
ترلاسه كوي؟ او چا چې قرآن نه وي ليكلى او له يو ښار څخه

يې بل ته نه وي ليردولی، بيا هم د رسول الله صلى الله عليه وسلم له شفاعت څخه نه محروميږي، پدې شرط چې پر هغه ايمان ولري او د شريعت پيروي يې وکړي. په دې وصيت کې يوازي دا يو تهمت د دې د باطلوالي او د هغې د خپرونکي د دروغو، د هغه د بې ادبۍ، حماقت او د رسول الله صلى الله عليه وسلم د راوړل شوي لارښوونې له پوهيدو څخه د هغه د لري والي څرگندونه کوي.

په دې وصيت کې - د هغه څه سربيره چې يادونه يې شوې - نور مسايل هم شته، چې ټول يې باطل والی او دروغ په گوته کوي، تر دې که جوړوونکي يې په ريښتياوالي زر قسمونه - يا ډير - هم وکړي، او يا ځان ته په لوی عذاب او سختي ربروني سره خبرا هم وکړي چې دې ريښتيني دی، بيا به هم ريښتيني نه وي، او وصيت به يې سم نه وي، بلکې قسم په الله او بيا هم قسم په الله چې تر ټولو لوی او بدتر دروغجن دی او موږ پدې سره الله او حاضري ملايکې گواهان گرځوو. او هر هغه مسلمان گواه گرځوو چې دا ليکنه لولي - او داسې گواهي ورکوو چې د الله جل جلاله سره به پرې د قيامت په ورځ مخ کيږو چې: دا وصيت دروغ او په رسول الله صلى الله عليه وسلم تهمت دی، الله دې هغه څوک ذليل کړي چې دا يې په دروغ جوړ کړی، او په هغه څه دې ورسره معامله وکړي چې مستحق يې وي.

او پرته له مخکنيو دلایلو نور ډيری دلایل شته چې باطلوالی يې په گوته کوي لکه:

لومړی یې دا وینا چې: (له یوې جمعې څخه تر بلې پورې یو لک او شپېته زره خلک نامسلمانه مړه شوي)؛ ځکه دا وینا له غیبو څخه ده، حال دا چې د رسول الله صلی الله علیه وسلم له وفات څخه وروسته له هغه نه وحی قطع شوې ده او هغه په ژوند کې هم په غیبو نه پوهېده نو له مړینې وروسته به پرې څنگه پوه شي، دلیل یې د الله تعالی دا قول دی:

﴿قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ...﴾

ژباړه: (ووايه زه تاسي ته دا نه وایم چې له ما سره د الله خزاني دي او نه زه د غیبو علم لرم...) [الأنعام سورت: ۵۰ آیت]، او د الله تعالی دغه قول:

﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ...﴾

ژباړه: (ورته ووايه: په آسمانو او ځمکه کې هېڅوک په غیبو نه پوهیږي مگر الله...) [النمل سورت: ۶۵ آیت]، او په صحیح حدیث کې له رسول الله ﷺ څخه روایت دی چې فرمایي:

«يُذَادُ رِجَالٌ عَنْ حَوْضِي يَوْمَ الْقِيَامَةِ، فَأَقُولُ: يَا رَبِّ! أَصْحَابِي أَصْحَابِي، فَيَقَالُ لِي: إِنَّكَ لَا تَدْرِي مَا أَحْدَثُوا بَعْدَكَ، فَأَقُولُ كَمَا قَالَ الْعَبْدُ الصَّالِحُ: ﴿وَكُنْتُ عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ وَأَنْتَ عَلَى كُلِّ شَيْءٍ شَهِيدٌ﴾»

ژباړه: «د قيامت په ورځ به ځيني خلک زما له حوض څخه منع کړی شي، نو زه به ووايم: ای ربه! زما ملگري، زما ملگري. نو ماته به وويل شي: ته نه پوهېږې چې دوی له تا وروسته څه بدعتونه رامينځته کړي دي. نو زه به هغه ووايم لکه صالح بنده چې ويلي وو: (او زه په دوی باندې گواه وم تر څو پورې چې زه په دوی کې موجود وم، نو کله چې تا زه واخيستلم (نو) هم ته پر دوی نگهبان وي او ته په هر شي باندې گواه يې).

دويم: له هغو دلايلو چې د دې وصيت پر بطلان دلالت کوي، او دا چې دروغ دی، د هغه دا خبره ده چې وايي: (چا چې دا وليکله او غريب و، نو الله تعالى به يې شتمن کړي، يا پورورې و، الله تعالى به يې پور ادا کړي، يا يې گناه کړي وي، الله تعالى به هغه او د هغه مور او پلار ته د دې وصيت له برکته مغفرت وکړي) تر پايه. دا يو له سترو دروغو او د دې د جوړونکي په دروغوالي ښکاره دليل او د الله تعالى د بندگانو په مخ کې د هغه د بې شرمۍ څرگند ثبوت دی، ځکه چې دا درې شيان يوازې د قرآن کریم په ليکلو سره هم نه تر لاسه کيږي، نو هغه څوک به يې څنگه تر لاسه کړي چې دا دروغجن وصيت يې ليکلی وي! دا خبيث يوازې غواړي خلک مغشوش کړي او پدې وصيت سره يې وتړي؛ تر څو يې وليکي او په دې ادعا شوي فضيلت ټينگ پاتې شي، او هغه اسباب پرېږدي چې الله پاک خپلو بندگانو ته ټاکلي او د

شتمنی، پورونو ادا کولو او گناهونو بخښلو لپاره یې وسیله
گرځولي ده. نو موږ د ذلت او د خواهشاتو د اطاعت کولو له
اسبابو او شیطان څخه په الله پناه غواړو.

دریم څیز چې د دې وصیت د باطوالی ښودنه کوي د هغه
دا وینا ده چې: (او چا چې د الله له بندگانو څخه و نه لیکه؛ نو
په دنیا او آخرت کې به یې مخ تور وي). دا هم یو له تر ټولو
بد دروغ دي او د دې وصیت د بطلان او د هغه د جوړونکي
د دروغو یو له څرگندو ثبوتونو څخه دی. څنگه د یو هوښیار
انسان په ذهن کې دا جواز لرلی شي چې دا وصیت ولیکي،
کوم چې په څوارلسمه پېړۍ کې د یو نامعلوم سړي لخوا
راوړل شوی او د الله په رسول -صلی الله علیه وسلم- یې جعلی
جوړ کړی، او وایي چې چا ونه لیکه نو په دنیا او آخرت کې
به یې مخ تور وي، او چا چې ولیکه له غریبې نه وروسته به
شتمن شي، او له هغو پورونو نه به خلاص شي پرې اوبنتي
وو، او کوم گناهونه یې چې کړي ورته به وښل شي!

پاکي ده تالره ای الله، یقینا چې دا لوی بهتان دی!! او شواهد
او واقعیت د دې تور پورې کوونکي په دروغو او د الله تعالی
پر وړاندې یې په جرأت کولو او له الله څخه په حیا نه کولو
شاهدي ورکوي، ځکه پېړۍ خلک دي چې دا وصیت یې نه
دی لیکلی خو مخونه یې تور نه شول، او دا دی ډیر خلک شته
چې یوازې الله تعالی ته یې شمېر معلوم دی چې په ډیرو ځلو
یې دا وصیت لیکلی، نو قرض یې ادا نه شو، او لا غریب پاتې
دي، نو د زېرونو له اوبنتو او زنگ وهلو څخه په الله پنا
غواړو. نو دا صفتونه او سزاګانې په شریعت کې د هغه چا

لپاره نه دي بيان شوي چې غوره او لوی کتاب؛ قرآن کریم یې لیکلی، نو هغه څوک به یې څنگه تر لاسه کړي چې یو داسې دروغجن وصیت یې لیکلی چې ډول ډول باطل او کفري جملې پکې کارول شوي وي، پاکې ده الله لره!! الله جل جلاله څومره حلیم ذات دی چې د داسې یو زړور دروغجن پر وړاندې صبر کوي.

څلورمه چاره: چې د دې دروغجن وصیت بنسټګراندوي کوي او د باطلو باطل او بنسټګر دروغ یې ثابتوي د هغه دا وینا ده (او څوک چې پرې باور وکړي له عذاب څخه نجات مومي او چا چې دروغ وگڼله کافر شو). دا هم په دروغ ویلو کې لوی جرأت او تر ټولو ناوړه باطل دی، چې دا دروغجن ټولو خلکو ته بلنه ورکوي تر څو یې په دروغو باور وکړي، او دعوا کوي چې په دې سره خلک له اور څخه نجات مومي او دا چې چا دروغ وگانه کافر شو. قسم په الله چې دې دروغجن انسان په الله ډیر لوی دروغ وویل، او قسم په الله چې ناحقه خبره یې کړې ده، ځکه چا چې تصدیق کړ هغه د دې وړ دی چې کافر شي؛ نه هغه څوک چې دروغ یې گڼلی، ځکه چې تور، باطل او داسې دروغ دي چې هیڅ اساس نه لري، او موږ الله شاهد ګرځوو چې دروغ دي، او دا چې ویونکی یې دروغجن دی، غواړي چې خلکو ته داسې یو دین وښايي چې الله تعالی یې اجازه نه ده کړې، او په دین کې یې داسې یو څه ورگډ کړي چې له هغه څخه نه وي، حال دا چې الله تعالی دې امت ته لدې نه ځوارلس پيړۍ وړاندې خپل دین پوره او بشپړ کړی، نو، لوستونکو وروڼو، خبردار اوسئ، او په داسې

درواغجنو خبرو باور مه کوی او په خپلو منځونو کې یې مه خپروئ، ځکه حق داسې یوه رڼا لري چې لټونکي یې په پیدا کولو کې نه غلطیږي، نو حق په خپلو شواهدو سره ولټوی او له علماوو څخه د هغه څه په اړه پوښتنه وکړی چې تاسو ته ناڅرګند وي او د درواغجنو په قسمونو ونه غولیرئ، ځکه چې لعنتي ابلیس ستاسو مور او پلار؛ آدم او حوا ته قسم خوړلی و چې هغه د دوی یو له مخلصو نصیحت کوونکو څخه دی، حال دا چې هغه تر ټولو لوی غدار او تر ټولو لوی دروغجن دی، لکه چې الله تعالی د هغه په اړه فرمایلي:

(وَقَاسَمَهُمْ إِنِّي لَكُمَا لَمِنَ النَّاصِحِينَ ﴿٥١﴾)

ژباړه: (او قسم یې وخوړ چې زه مو خیر غوښتونکی یم).
[الأعراف سورت: ٢١ ایت]. نو له هغه سره محتاط اوسئ او له درواغجنو پلویانو یې ډډه وکړئ؛ ځکه چې هغه او دوی په دروغو زیات قسمونه خوري، ژمني ماتوي، خلکو ته پستي خبرې کوي تر څو یې گمراه کړي! او هغه څه چې دې دروغجن انسان یې د منکراتو د راڅرګندیدو په اړه یادونه کړې یو حقیقت دی چې قرآن کریم او پاکیزه سنت یې په اړه ټینګ خبرداری ورکړی، او په دوی دواړو کې لارښوونه او کفایت دی.

او د قیامت د نښانو په اړه یې چې کومه وینا کړې ده نو په نبوي احادیثو کې یې په اړه یادونه شوې او قرآن کریم هم ځینو هغو ته اشاره کړې ده، نو که څوک غواړي په اړه یې پوه شي، نو د سنت په کتابونو، د علم او ایمان د خاوندانو په تالیفاتو

کې دې په اړه پلټنه وکړي، او خلک د داسې درواغو او غولونکو ویناوو بیانولو ته اړتیا نه لري چې د خلکو د دوکه کولو لپاره پکې حق له باطل سره ګډ شوی وي. الله تعالی دې ما، تاسو او ټول مسلمانان د شیطانانو له شر، د ګمراهانو له وسوسو، د ګمراهانو له انحراف او د الله تعالی د دروغجنو دښمنانو له دوکې څخه وساتي؛ هغه کسان چې غواړي د الله رڼا په خپلو خولو سره مړه کړي او خلک د خپل دین په اړه مغشوش کړي، حال دا چې الله تعالی خپلې رڼا لره بشپړوونکې او د خپل دین ملاتړ کوونکې دی، حتی که د الله دښمنان چې شیطانان، او له کافرانو او ملحدانو څخه یې پیروان له دې څخه کرکه ولري. او موږ له الله تعالی څخه سوال کوو چې د مسلمانانو حالات سم کړي، او پر دوی له حق څخه د پیروۍ او پرې ثابت پاتې کېدلو لورینه وکړي او له ټولو ګناهونو څخه الله -جل جلاله- ته د توبې وپستلو توان ورکړي، بېشکه چې هغه ذات توبه قبلوونکې، مهربان او پر هر څه ځواکمن دی. او زموږ لپاره الله تعالی کافي دی، او نشته له ګناه څخه ګرځېدل او نه ځواک مګر د الله په توفیق.

والحمد لله رب العالمین، وصلى الله وسلم على عبده
ورسوله الصادق الأمين، وعلى آله وأصحابه وأتباعه بإحسان
إلى يوم الدين.



رسالة الحرمين

Message of The Two Holy Mosques

Guidance content for the visitors of the Holy Mosque and
the Prophet's Mosque in languages.

